

சாராம்சம்: இனிய குழந்தைகளே, இவ்வுலகிற்கு அப்பாலுள்ள தந்தையை உங்களுக்கு மட்டுமே மிகச் சரியாகத் தெரியுமென்பதால் உண்மையான அன்புள்ள புத்தியை கொண்டிருப்பவர்களான உங்களை மட்டுமே உண்மையான ஆஸ்திகர்கள் என அழைக்க முடியும்.

கேள்வி: தந்தையே பக்தர்களைக் காப்பவர் என்பதை அவரின் எப் பணி நிரூபிக்கின்றது?

பதில்: இராவணனின் சிறையிலிருந்து பக்தர்கள் அனைவரையும் விடுவித்து, அவர்களை வளமற்றவர்களில் இருந்து வளமானவர்களாக ஆக்குவது ஒரேயொரு தந்தையின் பணி மாத்திரமேயாகும். பழைய பக்தர்களை பிராமணர்களாக மாற்றி, பின்னர் அவர்களை தேவர்களாக்குவதே அவரது பாதுகாப்பாகும். தனது பக்தர்கள் அனைவருக்கும் முக்தியையும் ஜீவன்முக்தியையும் கொடுப்பதற்காக பக்தர்களைப் பாதுகாப்பவர் வந்துள்ளார்.

பாடல்: அப்பாவிப் பிரபுவைப் போன்று வேறு எவரும் தனித்துவமானவர் அல்ல.....

ஓம் சாந்தி. குழந்தைகளாகிய நீங்கள் யாரது புகழைச் செவிமடுத்தீர்கள்? கடவுளே அதிமேலானவர் என நினைவுகூரப்படுவதுடன் கடவுள் மாத்திரமே தந்தை என்றும் அழைக்கப்படுகின்றார். லௌகீகத் தந்தையொருவர் தனது படைப்பின் படைப்பாளியாக இருப்பதைப் போன்றே இவரும் இந்த முழு படைப்பையும் படைப்பவர் ஆவார். லௌகீகத் தந்தை முதலில் ஒரு குமாரியை தனது மனைவியாக்கிக் கொண்டு, பின்னர் அவரோடு சேர்ந்து ஒரு படைப்பைப் படைக்கின்றார். அவருக்கு 5 முதல் 7 குழந்தைகள் உள்ளனர். அவர்கள் அவரது படைப்பு என அழைக்கப்படுகின்றார்கள். லௌகீகத் தந்தையே அவர்களைப் படைப்பவர் ஆவார். அவர் எல்லைக்குட்பட்ட படைப்பவர். படைப்புக்களான நீங்கள், படைப்பவரான உங்கள் தந்தையிடம் இருந்து உங்கள் ஆஸ்தியைப் பெறுகின்றீர்கள் என்பதைக் குழந்தைகளாகிய நீங்கள் அறிவீர்கள். மக்கள் இரு தந்தையரைக் கொண்டிருக்கின்றார்கள்: ஒருவர் லௌகீகத் தந்தையும், மற்றவர் இவ் உலகிற்கு அப்பாற்பட்டவரும் ஆவார். ஞானமும், பக்தியும் இரு வேறு விடயங்கள் என்பதும், அதன் பின்னர் ஆர்வமின்மை உள்ளது என்றும் குழந்தைகளாகிய உங்களுக்கு விளங்கப்படுத்தப்பட்டுள்ளது. இந்நேரத்தில் குழந்தைகளாகிய நீங்கள் அனைவரும் சங்கம யுகத்தில் இருக்கின்றீர்கள் ஆனால் ஏனைய அனைவரும் கலியுகத்தில் இருக்கின்றார்கள். அனைவரும் அவரது குழந்தைகளே, ஆனால் நீங்களே முழுப் படைப்பையும் படைத்த எல்லையற்ற தந்தையை அறிந்திருக்கின்றீர்கள். லௌகீகத் தந்தை ஒருவர் இருந்தபோதிலும், மக்கள் இவ்வுலகிற்கு அப்பாலுள்ள அந்தத் தந்தையை நினைவு செய்கின்றார்கள். சத்தியயுகத்தில், லௌகீகத் தந்தை ஒருவர் இருந்தாலும், எவரும் இவ்வுலகிற்கு அப்பாலுள்ள தந்தையை நினைவு செய்வதில்லை, ஏனெனில், அது சந்தோஷ உலகமாகும். துன்பத்தின்போதே அனைவரும் அப்பாலுள்ள தந்தையை நினைவுசெய்கின்றார்கள். நீங்கள் இங்கே கற்பிக்கப்படுகின்றீர்கள். இங்கே மனிதர்கள் விவேகமானவர்கள் ஆக்கப்படுகின்றார்கள். பக்தி மார்க்கத்தில், மக்கள் தந்தையை அறியாதுள்ளார்கள். அவர்கள் கூறுகின்றார்கள்: ஓ பரமாத்மாவான பரமதந்தையே! ஓ தந்தையான கடவுளே! ஓ துன்பத்தை அகற்றிச் சந்தோஷத்தை அருள்பவரே! அதன் பின்னர் அவர்கள் அவரைச் சர்வவியாபி என்றோ அல்லது தூணிலும் தூரும்பிலும், கற்களிலும், நாய்கள் பூனைகள் போன்ற அனைத்திலும் உள்ளார் என்றும் கூறுகின்றார்கள்! அவர்கள் பரமாத்மாவான தந்தையை இவ்வாறாக அவதூறு செய்ய ஆரம்பிக்கின்றார்கள். நீங்கள் இப்பொழுது தந்தைக்குரியவர்கள் என்பதால் நீங்கள் ஆஸ்திகர்கள் ஆகியுள்ளீர்கள். உங்கள் புத்தி உண்மையிலேயே தந்தையின் மீது அன்பு கொண்டுள்ளது. ஏனைய அனைவரும் தந்தையின் மீது உண்மையான அன்புடைய புத்தியைக் கொண்டிருப்பவர்கள் அல்ல. பழைய உலகின் விநாசத்திற்கான மகாபாரத யுத்தம் இப்பொழுது உங்கள் முன்னிலையில் உள்ளது என்பதை நீங்கள் அறிவீர்கள். 5000 வருடங்களுக்கொரு முறை தூய்மையற்ற உலகமான கலியுகம் முடிவடைந்து தூய்மையான உலகமான சத்தியயுகம் ஸ்தாபிக்கப்படுகின்றது. அது தந்தையினால் ஸ்தாபிக்கப்படுகின்றது, அவரையே மக்கள் நினைவுகூர்ந்து அழைக்கின்றார்கள்: ஓ தூய்மையாக்குபவரே, வாருங்கள்! ஓ படகோட்டியே, இந்த நச்சுக்கடலில் இருந்து எங்களை வெளியேற்றி, பாற்கடலுக்கு அழைத்துச் செல்லுங்கள்! காந்திஜியும் பாடுவதுண்டு: சீதையின் இராமரே தூய்மையாக்குபவர். ஓ இராமா, இப்பொழுது வந்து சீதைகள் அனைவரையும் தூய்மையாக்குங்கள்! நீங்கள் அனைவருமே சீதைகளான, பக்தர்கள் ஆவீர்கள். அவர் கடவுள் என்பதாலேயே அனைவரும் அவரைக் கூவி அழைக்கின்றனர். அவர் உங்களைத் தூய்மையற்றவர்களில் இருந்து தூய்மையானவர்கள் ஆக்குகின்றார். எங்கும் அவர் உங்களைத் தடுமாற விடவில்லை. அவர் கூறுவதில்லை: யாத்திரைகளுக்குச் செல்லுங்கள், கும்பமேலாவிற்குச் செல்லுங்கள். இல்லை! அந்த நதிகள் தூய்மையாக்குபவை அல்ல. ஞானக்கடலான தந்தை ஒருவர் மாத்திரமே தூய்மையாக்குபவர் ஆவார். எவருமே கடலையோ, நதியையோ நினைவுசெய்வதில்லை. அவர்கள் தந்தையையே கூவி அழைக்கின்றார்கள்: ஓ தூய்மையாக்குபவரான பாபாவே, வந்து எங்களைத் தூய்மையாக்குங்கள்! நீர் நிறைந்த நதிகள் உலகில் எங்கும் உள்ளன. அவை தூய்மையாக்குபவை அல்ல. ஒரேயொரு தந்தை மாத்திரமே தூய்மையாக்குபவர் என அழைக்கப்படுகின்றார். அவர் வரும் போது மாத்திரமே உங்களைத் தூய்மையாக்க முடியும். பாரதத்தின் புகழ் மிகவும் மகத்துவமானதாகும்! சகல சமயங்களுக்கும் பாரதம் யாத்திரை ஸ்தலமாக உள்ளது. சிவனின் பிறந்தநாளும் இங்கேயே நினைவுகூரப்படுகின்றது. தேவர்கள் வாழ்கின்ற சத்தியயுகமே தூய உலகமாகும். 'நீங்கள் சகல தெய்வீகக் குணங்களும், 16 சுவர்க்கக் கலைகளும் நிறைந்தவர்கள்' என்ற தேவர்களின் புகழ் நினைவுகூரப்பட்டுள்ளது. சந்திரவம்சம் 14 சுவர்க்கக் கலைகள் நிறைந்தது என்று கூறப்படுகின்றது. அவர்கள் தொடர்ந்தும் ஏணியில் இறங்குகின்றார்கள். தந்தை வந்து ஒரு விநாடியில் உங்களை ஏணியில் ஏறச் செய்து உங்களை அமைதிதாமத்திற்கும் சந்தோஷதாமத்திற்கும் அழைத்துச் செல்கின்றார். அதன் பின்னர் நீங்கள் 84 பிறவிச் சக்கரத்தைச் சுற்றி வந்து, ஏணியில் இறங்குகின்றீர்கள்.

யாராவது ஒருவர் நிச்சயமாக 84 பிறவிகள் முழுவதையும் எடுத்திருக்க வேண்டும். சமயநூல்கள் அனைத்திலும், கீதையே பிரதான இரத்தினமாகும். ஸ்ரீமத் பகவத் கீதை என்றால் கடவுளினால் பாடப்பட்ட கீதை என்று அர்த்தமாகும். எவ்வாறாயினும், தூய்மையற்றவர்களுக்குக் கடவுள் யார் என்பது தெரியாது. தூய்மையாக்குபவரும், அனைவருக்கும் சற்கதி அளிப்பவரும் ஒரேயொரு அசரீரியான சிவன் மாத்திரமே ஆவார். ஆனால் அவர் எப்பொழுது வருகின்றார் என்பதை எவரும் அறியார்கள். தந்தையே வந்து தனது அறிமுகத்தைக் கொடுக்கின்றார். புத்திரர்களும் புத்திரிகளும் 'பாபா' எனக் கூறுகின்றார்கள். 'நீங்களே தாயும் தந்தையும்' என்றும் பாடப்பட்டுள்ளது. உங்களது இந்த இராஜயோகத்தைக் கற்பதன் மூலம் நாங்கள் அதிகளவு சந்தோஷத்தைப் பெறுகின்றோம்! நீங்கள் இங்கே எல்லையற்ற தந்தையிடம் இடமிருந்து உங்கள் 21 பிறவிகளுக்கான சுவர்க்க ஆஸ்தியைப் பெறவே வருகின்றீர்கள். சிவனின் பிறப்பு பாரதத்தில் மாத்திரமே கொண்டாடப்படுகின்றது. இராவணனும் பாரதத்தில் மாத்திரமே காட்டப்படுகின்றான். எவ்வாறாயினும், எவருக்கும் அதன் அர்த்தம் தெரியாது. சிவன் எங்களது எல்லையற்ற தந்தையாவார். எவருக்கும் அவரைத் தெரியாதபோதிலும் தொடர்ந்தும் அவரை வழிபடுகின்றார்கள். முழு விருட்சமும் தமோபிரதான் ஆகும்போது தந்தை வருகின்றார். பாரதம் புதிய உலகில் சுவர்க்கமாக இருந்தது. பாரதத்தில் சத்தியயுகம் இருந்தது. இப்பொழுது பாரதத்தில் கலியுகம் இருக்கின்றது. தந்தை விளங்கப்படுத்துகின்றார்: முதலில், நீங்கள் சுவர்க்கத்தின் அதிபதிகளாக இருந்தீர்கள். இப்பொழுது நீங்கள் 84 பிறவிகளை எடுத்தபின்னர் நரகவாசிகள் ஆகியுள்ளீர்கள். நான் இப்பொழுது உங்களுக்கு இராஜயோகத்தைக் கற்பித்து, உங்களை மனிதர்களில் இருந்து தேவர்களாகவும் தூய்மையற்றவரில் இருந்து தூய்மையானவராகவும் ஆக்குகின்றேன். பக்தி என்றால் பிரம்மாவின் இரவும், ஞானம் என்றால் பிரம்மாவின் பகலும் ஆகும். பிரம்மகுமாரர்களும் பிரம்மகுமாரிகளுமாகிய நீங்கள் இப்பொழுது பகலுக்குள் செல்கின்றீர்கள். இப்பழைய உலகம் இப்பொழுது எரியூட்டப்பட உள்ளது. உண்மையிலேயே மகாபாரத யுத்தம் இடம்பெற உள்ளது. இந்த மகாபாரதயுத்தத்தின் பின்னரே பாரதம் உண்மையிலேயே சுவர்க்கம் ஆகுகின்றது. எண்ணிக்கையற்ற அனைத்துச் சமயங்களும் அழிக்கப்பட்டு, ஒரேயொரு தர்மம் ஸ்தாபிக்கப்படும். குழந்தைகளாகிய நீங்கள் பாபாவின் உதவியாளர்களாகி, ஆதிசனாதன தேவதேவியரின் தர்மத்தை ஸ்தாபிக்கின்றீர்கள். நீங்கள் சுவர்க்கத்தின் அதிபதிகளாகுவதற்குத் தகுதியடையும்போது விநாசம் ஆரம்பமாகும். இது சிவபாபாவின் ஞான யாகமாகும். அவரை நீங்கள் சிவன் என்றோ அல்லது உருத்திரன் என்றோ அழைக்கலாம். இது 'கிருஷ்ணரின் ஞானயாகம்' என என்றுமே அழைக்கப் படுவதில்லை. சத்தியயுகத்திலோ, திரேதாயுகத்திலோ யாகங்கள் வளர்க்கப்படுவதில்லை. அனர்த்தங்கள் இடம்பெறும்போதே யாகங்கள் வளர்க்கப்படுகின்றன. தானியங்களுக்கான பஞ்சம் ஏற்படும்போதோ அல்லது யுத்தம் இடம்பெற்றாலோ அவர்கள் அமைதியை ஏற்படுத்துவதற்காக யாகம் வளர்க்கின்றார்கள். விநாசம் ஏற்படாமல் பாரதம் சுவர்க்கம் ஆக முடியாது என்பது குழந்தைகளாகிய உங்களுக்குத் தெரியும். பாரதத்தின் தாய்மார்களது சிவசக்தி சேனை நினைவுகூரப்பட்டுள்ளது. தூய்மையானவர்களுக்கு மரியாதை செலுத்தப்படுகின்றது. ஸ்ரீமத்திற்கு ஏற்ப நீங்கள் பாரதத்தைச் சுவர்க்கமாக்கியதால் தாய்மார்களாகிய உங்களுக்கு மரியாதை செலுத்தப்படுகின்றது (வந்தே மாதரம்). தந்தை இப்பொழுது கூறுகின்றார்: மரணம் இப்பொழுது அனைவரதும் தலைமேல் உள்ளது. ஆகையால், இந்த ஒரு பிறவியில் நீங்கள் தூய்மையாகித் தந்தையை நினைவுசெய்தால் நீங்கள் தமோபிரதானில் இருந்து சதோபிரதான் ஆகுவீர்கள். நீங்கள் இப்பொழுது சூத்திரர்களிலிருந்து பிராமணர்கள் ஆகியுள்ளீர்கள். பின்னர் நீங்கள் தேவர்கள் ஆகுவீர்கள். இது புதியதொன்றல்ல. இச்சக்கரம் தொடர்ந்தும் சுழல்கின்றது. ஒவ்வொரு சக்கரத்திலும், 5000 வருடங்களுக்கு ஒருமுறை நரகம் சுவர்க்கம் ஆகுகின்றது. தூய்மையற்ற உலகில் மக்கள் என்ன செயலைச் செய்தாலும் அவை பாவச்செயல்கள் மாத்திரமேயாகும். தந்தை கூறுகின்றார்: செயல்கள், நடுநிலைச் செயல்கள், பாவச் செயல்களின் தத்துவம் 5000 வருடங்களின் முன்னரும் உங்களுக்கு விளங்கப்படுத்தப்பட்டது. மீண்டும் ஒருமுறை இப்பொழுது நான் விளங்கப்படுத்துகின்றேன். அசரீரியான பரமாத்மாவாகிய பரமதந்தையான நான் உங்கள் தந்தை ஆவேன். நான் கடனாகப் பெற்றுள்ள இச்சரீரம் கடவுள் அல்ல. மனிதர்களைத் தேவர்கள் என்றேனும் அழைக்க முடியாது. அவ்வாறாயின் மனிதர்களை எவ்வாறு கடவுள் என அழைக்க முடியும்? தந்தை விளங்கப்படுத்துகின்றார்: நீங்கள் 84 பிறவிகளை எடுத்துத் தொடர்ந்தும் ஏணியில் கீழே இறங்குகின்றீர்கள். எவருமே மேலே மீண்டும் திரும்பிச்செல்ல முடியாது. அவர்கள் அனைவரும் தூய்மையற்றவர் ஆகுவதற்கான பாதையையே காட்டுகின்றார்கள். அத்துடன் தாமும் தொடர்ந்தும் தூய்மையற்றவர்கள் ஆகுகின்றார்கள். ஆகையால், தந்தை கூறுகின்றார்: நான் அவர்களையும் ஈடேற்ற வரவேண்டும். இது இராவண இராச்சியமாகும். நீங்கள் இப்பொழுது இராவண இராச்சியத்திலிருந்து வெளியேறியுள்ளீர்கள். அனைவரும் நாளடைவில் இதனைப் பற்றி அறிந்து கொள்வார்கள். நீங்கள் பிராமணர்கள் ஆகாது, உங்களால் சிவபாபாவிடம் இருந்து ஒரு ஆஸ்தியை பெற முடியாது. இரண்டு தந்தையர் மாத்திரமே உள்ளார்கள்: ஒரு அசரீரியான தந்தை, மற்றவர் லௌகீகத் தந்தை. லௌகீகக் குழந்தைகள் லௌகீகத் தந்தையிடம் இருந்து தமது ஆஸ்தியைப் பெறுகின்றார்கள். அசரீரி ஆத்மாக்கள் அசரீரியான எல்லையற்ற தந்தையிடம் இருந்து தமது ஆஸ்தியைப் பெறுகின்றார்கள். நீங்கள் இனிமையிலும் இனிமையான சிவபாபாவிடம் இருந்து சந்தோஷதாமத்திற்குரிய உங்கள் 21 பிறவிகளுக்கான ஆஸ்தியைப் பெறவே வந்திருக்கின்றீர்கள் என்பதைக் குழந்தைகளாகிய நீங்கள் அறிந்திருக்கின்றீர்கள். யோகசக்தியினூடாக நீங்கள் உலக அதிபதிகள் ஆகுகின்றீர்கள். ஆயுதங்கள் போன்றன எதுவும் இல்லை. எனவே நீங்கள் தந்தையுடன் யோகம் செய்து, உங்கள் பாவங்களை அழித்த பின்னர் விஷ்ணுதாமத்தின் அதிபதிகள் ஆகுகின்றீர்கள். நீங்கள் அமரத்துவ உலகிற்குச் செல்வதற்காக அமரத்துவக் கதையைச் செவிமடுக்கின்றீர்கள். அங்கே அகால மரணம் என்றுமே இடம்பெறுவதில்லை. அங்கு துன்பத்தின் பெயரோ சுவடோ இருப்பதில்லை.

குழந்தைகளாகிய நீங்கள் எல்லையற்ற தந்தையின் ஸ்ரீமத்தைப் பின்பற்றி அதிமேன்மையான தேவர்கள் ஆகுவதற்கே அவரிடம் வந்திருக்கின்றீர்கள். இந்த ஞானம் வேறு எந்த சமயநூல்களிலும் இல்லை. பிரம்மா விஷ்ணுவின் தொப்புளில் இருந்து தோன்றினார் என்று காட்டப்பட்டுள்ளது. அவர் தனது கரங்களில் சமயநூலை வைத்திருப்பதைப் போன்று சித்தரிக்கப்பட்டுள்ளார். தந்தை கூறுகின்றார்: நான் இப்பொழுது பிரம்மாவின் ஊடாக முழுப் படைபினதும் ஆரம்பம், மத்தி, இறுதியை உங்களுக்குக் கூறுகின்றேன். நான் மாத்திரமே ஞானக்கடல் ஆவேன். பாடப்பட்டுள்ளது: ஞானசூரியன் உதிக்கும்போது, அறியாமையின் இருள் அகல்கின்றது. சத்தியயுகத்தில் அறியாமை இருப்பதில்லை. பாரதம் சத்திய உலகமாக இருந்தபோது அது வைரம் போன்று பெறுமதியானதாக இருந்தது. அங்கு வைரங்களும் இரத்தினங்களும் பதித்த மாளிகைகள் இருந்தன. இப்பொழுது மக்களிடம் உண்பதற்குக் கூட போதியளவு இல்லாதுள்ளது. யாரால் வளமற்ற உலகத்தை மீண்டும் வளம் நிறைந்தது ஆக்கமுடியும்? இது தந்தையின் பணி மாத்திரமே ஆகும். தந்தை கருணை உணர்வு கொண்டிருப்பதால், அவர் கூறுகின்றார்: நான் உங்களுக்கு இராஜயோகத்தைக் கற்பிக்க வந்துள்ளேன். நான் சாதாரண மனிதனை நாராயணனாகவும் சாதாரணப் பெண்ணை இலக்ஷ்மியாகவும் ஆக்குகின்றேன். பக்தர்களைக் காப்பவர் ஒரேயொரு தந்தையாவார். நான் உங்களை இராவணனின் சிறையிலிருந்து வெளியேற்றிச் சந்தோஷ உலகிற்கு அழைத்துச் செல்கின்றேன். இவ் உலகில் பிராமணர்கள் ஆகுபவர்களே பின்னர் தேவர்கள் ஆகுவார்கள். 'பிரஜாபிதா பிரம்மா' என்ற பிரம்மாவின் பெயரும் பிரபல்யமானது. பிராமணர்களாகிய நீங்களே அதிமேன்மையானவர்கள். நீங்கள் பாரதத்தின் உண்மையான ஆன்மீகச் சேவையைச் செய்கின்றீர்கள். தந்தையின் நினைவில் நிலைத்திருப்பதன் மூலமே உங்கள் பாவங்கள் அழிக்கப்படும். தாய்மையற்றவர்களில் இருந்து தாய்மையாகுவதற்கு வேறு வழியேதும் இல்லை. நினைவின் மூலமாக மாத்திரமே கலப்படம் எரிக்கப்படும். ஒரு பொற்கொல்லருக்கு உண்மையான தங்கத்தை எவ்வாறு செயற்கான தங்கமாக்குவது என்பது தெரியும். அவர்கள் வெள்ளி, செப்பு, இரும்பு போன்றவற்றைக் கலப்பதனால் தங்கத்தின் பெறுமதி குறைகின்றது. நீங்களும் சதோபிரதானாக இருந்தீர்கள் பின்னர் நாளடைவில் மாசு உங்களுக்குள் கலக்கப்பட்டது. இப்பொழுது நீங்கள் தமோபிரதான் ஆகியுள்ளீர்கள். இப்பொழுது மீண்டும் ஒருமுறை நீங்கள் சதோபிரதான் ஆக வேண்டும். அப்பொழுதே உங்களால் சத்தியயுகத்திற்குச் செல்ல முடியும். தந்தை கூறுகின்றார்: சரீரதாரிகளை நினைவு செய்யாதீர்கள்! உங்கள் வீட்டில் உங்கள் குடும்பத்துடன் நீங்கள் வாழும் போதும், ஒரேயொரு தந்தையைத் தவிர வேறு எவரையும் நினைவு செய்யாதிருந்தாலே உங்களால் சுவர்க்கத்தின் அதிபதிகள் ஆக முடியும். விஷ்ணு தாமமான சுவர்க்கம் இருந்தது. அது இப்பொழுது இராவணனது உலகமாகியுள்ளது. அது மீண்டும் நிச்சயமாக விஷ்ணுவின் உலகமாகும். நான் சாதுக்கள், புனிதர்கள் அனைவரையும் ஈடேற்றவே வந்துள்ளேன். ஆகையாலேயே கூறப்படுகின்றது: அதர்மம் தழைத்தோங்கும்போது நான் வருகின்றேன். இது பாரதத்தையே குறிக்கின்றது. ஒரேயொரு தந்தையான சிவனாகிய நானே அனைவருக்கும் சற்கதி அருள்பவர் ஆவேன். சிவன், உருத்திரன் போன்றன அனைத்தும் அவருடைய பெயர்களே. அவருக்கு அவர்கள் பல பெயர்களைக் கொடுத்துள்ளார்கள். தந்தை கூறுகின்றார்: எனது உண்மையான பெயர் சிவன் ஆகும். நான் சிவன், குழந்தைகளாகிய நீங்கள் சாலிகிராம்கள். நீங்கள் அரைக்கல்பத்திற்குச் சரீர உணர்வில் இருந்தீர்கள். இப்பொழுது ஆத்ம உணர்வுடையவர் ஆகுங்கள்! ஒரேயொரு தந்தையை அறிந்து கொள்வதன் மூலம் நீங்கள் அனைத்தையும் அவரிடமிருந்து அறிந்துகொள்கிறீர்கள். நீங்கள் மாஸ்டர் ஞானக்கடல்கள் ஆகுகின்றீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. ஸ்ரீமத்தைப் பின்பற்றி அதிமேன்மையான தேவர்கள் ஆகுங்கள். முழு உலகிற்குமான உண்மையான ஆன்மீகச் சேவையைச் செய்யுங்கள். ஆதிசனாதன தேவ தேவியரின் தர்மத்தை ஸ்தாபிப்பதில் தந்தையின் முழுமையான உதவியாளர் ஆகுங்கள்.
2. ஆத்மாவை உண்மையான தங்கமாக ஆக்குவதற்குத் தந்தையைத் தவிர வேறு எந்தச் சரீரதாரியையும் நினைவு செய்யாதீர்கள். இவ் உலகிற்கு அப்பாலுள்ள தந்தையின் மீது உண்மையான அன்பைக் கொண்டிருங்கள்.

ஆசீர்வாதம்: குறைபாடுகள் என்ற குப்பைகள் மற்றும் பலவீனங்களை தமது சக்திகளின் கதிர்களினால் எரித்துவிடுகின்ற ஒரு மாஸ்டர் ஞானசூரியன் ஆகுவீர்களாக.

ஞான சூரியனைப் போன்று, மாஸ்டர் சூரியனான குழந்தைகள் எத்தகைய குறைபாடுகளையும் பலவீனங்களையும் தமது சக்திக் கதிர்களினால் ஒரு விநாடியில் எரித்துவிடுகின்றார்கள். குப்பைகளை எரித்து அதன் பெயர், வடிவம், நிறம் ஆகியவற்றை எக்காலத்திற்குமாக இல்லாமல் செய்வதே சூரியனின் கடமையாகும். ஒரு மாஸ்டர் ஞானசூரியனின் ஒவ்வொரு சக்தியும் பல அற்புதங்களை நிகழ்த்த முடியும், ஆனால் அதனை சரியான நேரத்தில் எவ்வாறு பயன்படுத்துவது என்பதை நீங்கள் அறிந்திருக்க வேண்டும். கொடுக்கப்பட்ட நேரத்தில், தேவையான சக்தியை மாத்திரம் பயன்படுத்தி அனைவரது பலவீனங்களையும் எரித்தால் நீங்கள் மாஸ்டர் ஞான சூரியன் எனப்படுவீர்கள்.

சுலோகம்: தெய்வீகக் குணங்களின் சொரூபம் ஆகி உங்கள் வாழ்க்கை என்ற பூச்செண்டினால் தெய்வீக நறுமணத்தை கமழச் செய்யுங்கள். ***ஓம் சாந்தி***